



## Əli Rza XƏLƏFLİ

### GƏL GEDƏK TANRI DAĞINA

(“Yaddaş yanğısı” poemasından)

Ehey, Boz qurdum, hay ver, hardasan, yol üstə çıx,  
Könlündən səda-səda, ürəyindən istə, çıx,  
Qoşun bağla nəslindən, sıra-sıra dəstə çıx,  
Sənə hünər, dəyanət qızıl-gümüş, var da gəl,  
Üzü Batıya doğru Gündoğardan var da gəl,  
Bələdçim ol, yol göstər, dağ aşaq, dərə keçək,  
Dağıtsın inadımız bənd aşaq, bərə keçək,  
Səninlə birgə gedək, yön tutaq, yörə keçək,  
Muğam-muğam sellənsin, havalansın tar da gəl,  
Könüllər çiçək açsın, istəklənsin bar da gəl.

Qəlbində od qalansa, yanmazsan atəşlərə,  
Uçarsan od içindən, göy üzü günəşlərə,  
Qəzəbin güc göstərər qansız, dəmir dişlərə,  
Sırtı yoluq Boz qurdum, dumanları yar da gəl,  
Yolunu kəsə bilməz tufan, boran, qar da gəl.  
Bircə ulartın bəsdir, silkələsin dağları,  
İstəyinə yetirsin həsrətlərə yanarı,  
Yetişək yurd yerinə, öpək daşı, divarı,  
Paralansın, sevinsin, üzü gülsün nar da gəl,  
Açılan gül üstündə xəcil olsun xar da gəl.

Sənə peyman bağladım, könlümün yarı bildim,  
Dünyamın tacı bildim, dövləti, vari bildim,  
Ruhumun, varlığının səddi, hasarı bildim,  
İki cahan eşqinə ol könlümə yar da gəl,  
Dodaqlarım çat verdi, qabar atdı bar da gəl.

Dayanma yol üstündə Turan bizi gözləyir,  
Açılsın üzümüzə yolu, izi gözləyir,  
Tanrı dağı Şuşanın bağı, başı közləyir,  
Qoca Zərdüst od versin, atəş də gəl, qor da gəl,  
Dədə Qorqud, Manasdan doğru-düzü sor da gəl.

Açılıb Qarabağın üzünə təzə bahar,  
Könüllərdə yaz ola, ruhlarda gəzə bahar;  
Araz boyu gül dərə, yağını üzə bahar,  
İnadları qırmağa gücünü yiğ, zor da gəl,  
Məzar-məzar oyansın ulu ruhda gor da gəl.

Xudafərin üstündə tarixin nəfəsi var,  
Arazın sularında əcdadların səsi var,  
Sən türkün dayağisan, bilsinlər kimsəsi var,  
Zülmətləri dağıdan işığa dön, nur da gəl,  
Dirini əvəz bilək bir Musaya, Tur da gəl.